



Uttanríkis- og mentamálaráðið

Dagfesting: 31. januar
2022
Mál nr.: 21/08702
Málsviðgjört: OYS/KJ
Ummælistíð: 2. februar
2022 til 7.
februar 2022
Eftirkannað: 11.02.2022

Uppskot til

Løgtingslóg um

triðja byggistig í umbygging og útbygging av miðnámskúlanum á Kambsdali

§ 1. Landsstýrismanninum verður heimilað at skipa fyri, at miðnámskúlin á Kambsdali verður umbygdur og útbygdur.
Stk. 2. Byggiútreiðslurnar kunnu í mesta lagi verða 71 mió. kr.

§ 2. Henda løgtingslóg kemur í gildi dagin eftir, at hon er kunngjørd og fer úr gildi 1. januar 2028.

Kapittul 1. Almennar viðmerkingar

1.1. Orsakir til uppskotið

Miðnámsskúlin á Kambsdali er síðstu árin um- og útbygður við tí endamáli at nækta hølistørvin og tryggja næmingum og lærarum nútímans námsfrøðiligar karmar. Arbeiðið er gjørt í byggistigum, og ætlanin er nú at gera triðja byggistig, ið fevnir um at nýbyggja náttúruvísindadálga økið, útbyggja felagsøkið, køkin og undirvísingarhøli umframt innbúgv.

Triðja byggistig er seinasti partur fyri at fullføra heildarætlanina frá 2012 um út- og umbygging í sambandi við samanlegging av miðnámsskúlunum á Kambsdali.

Sambært høvuðsprojektinum fyri um- og útbyggingina, ið Landsverk er í gongd við at grannskoða, verður lagt upp til, at útbyggingin av skúlanum verður gjørd í miðjuni í skúlanum, tað er har, sum garðurin er í verandi skúlabygningi. Málið er at skapa nýggjar og betri karmar fyri felags virksemi í skúlanum. Í garðinum verður eitt nýtt felagshøli gjørt, ið skal rúma alskyns virksemi og funktiónum og styrkja samanhaldið millum næmingar, samstundis sum ferðslumynstrið millum ymisku partarnar av skúlanum verður betrað munandi.

Til náttúruvísindaliga økið verða nýggjar skúlastovur gjørdar, og nýggjur køkur verður gjørdur. Sum partur av verkætlanini skal eisini ein nýggjur brunavegur gerast fyri at lúka brunakrøv, ið Fuglafjarðar kommuna hevur sett.

1.2. Galdandi lóggáva

Í løgtingslóg nr. 58 frá 30. apríl 2018 um at umbyggja og útbyggja miðnámsskúlan á Kambsdali varð materiell heimild latin landsstýrismanninum at halda byggjútreiðslur í sambandi við um- og útbyggingina av skúlanum svarandi til 30 mió. kr. Í viðmerkingunum til lógina sæst, at umframt at nýbyggja náttúruvísindaliga økið, útbyggja felagsøkið, køkin, undirvísingarhøli, projektera og keypa innbúgv, skuldi seinasta útbygging, byggistig tvey, eisini gerast liðugt.

Løgtingslóg nr. 58 frá 30. apríl 2018 fór úr gildi 31. desember 2021. Tá varð byggistig tvey liðugt, umframt at Landsverk hevur fingið høvuðsprojektið frá ráðgevanum, ið Landsverk er í holt við at granska.

Av tí at materiella heimildin er farin úr gildi, er neyðugt við nýggjari lóg. Í mun til áður galdandi lóg fevnir nýggja lógin bara um triðja byggistig, ið er at nýbyggja náttúruvísindadálga økið, út- og umbyggja felagsøkið, køkin og undirvísingarhøli, umframt projektering og innbúgv. Eisini fevnir lógin um ein nýggjan brunaveg uttanfyri skúlan, sum skal gerast fyri at lúka brunakrøv.

Uttanríkis- og mentamálaráðið hevur umrøtt spurningin um at leggja lógaruppskotið fyri Løgtingið aftaná útbjóðingina, men av tí at verkætlanin í vavi og kostnaði er nógv vaksin í mun til áður galdandi lóg, heldur ráðið, at rættast er at fara í Løgtingið við lógaruppskotinum áðrenn útbjóðingina.

Áðrenn løgtingslóg nr. 58 frá 30. apríl 2018 var tað løgtingslóg nr. 17 frá 18. mars 2013 um at um- og útbyggja miðnámsskúlarnar á Kambsdali, sum broytt við løgtingslóg nr. 12 frá 20. mars 2014, ið var galdandi.

1.3. Endamálið við uppskotinum

Endamálið við lógaruppskotinum er at heimila landsstýrismanninum at nýta upp til 71 mió. kr. til triðja byggistig í sambandi við at um- og útbyggja miðnámsskúlan á Kambsdali. Endamálið við hesum byggistigi er at gera brunaveg, nýbyggja náttúruvísindaliga økið, út- og umbyggja felagsøkið, køkin og undirvísingarhølið og at fáa til vegar innbúgv.

1.4. Samandráttur av nýskipanini við uppskotinum

Uppskotið er ein neyðugur liður til tess at um- og útbyggja miðnámsskúlan á Kambsdali. Nú fyrsta og annað byggistig er komið á mál, er hetta heimildin til at fremja triðja byggistig.

1.5. Ummæli og ummælisskjal

Uppskotið hevur verið til ummælis hjá miðnámsskúlanum á Kambsdali, Landsverki og Fíggjarmálaráðnum.

Hoyringarsvarini eru lögð við sum fylgiskjøl til lógaruppskotið.

Miðnámsskúlin á Kambsdali hevur ongar viðmerkingar til lógaruppskotið, annað enn at skúlin viðmælir lógaruppskotinum og vísir á, at útbyggingin er alneyðug, og at skúlin gleðir seg til, at byggingin fer í gongd.

Landsverk hevur ongar ítøkiligar viðmerkingar til sjálvt lógaruppskotið, men vísir á, at hóast hetta ítøkiliga lógaruppskotið snýr seg um endaligu um- og útbyggingina av skúlanum, so er ein støðumeting gjørd í 2019 til bygningsskjólið í skúlanum, har niðurstøðan er, at klædningur og vindeygu eru slitin og treingja til størri ábøtur, og at hædd eigur at verða tikin fyri hesum tørvinum í nærmastu framtíð.

Fíggjarmálaráðið mælir til, at tikið verður við í viðmerkingarnar, at farið verður í Løgtingið áðrenn útbjóðingina, av tí at verkætlanin í vavi og kostnaði er nógv vaksin í mun til áður galdandi lóg um at um- og útbyggja miðnámsskúlan á Kambsdali.

Uttanríkis- og mentamálaráðið hevur tikið hesa viðmerkingina hjá Fíggjarmálaráðnum við í part 1.2. Galdandi lóggáva.

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Landsverk hevur gjørt eina meting av kostnaðinum, sum samlað er mettur at verða 71 mió. kr., íroknað fyrireiking og projektering, sum er framd. Innbúgv er somuleiðis íroknað. Í projektuppskotinum og forprojektinum, sum eru lögð við sum fylgiskjøl til lógaruppskotið, eru kostnaðarmetingarnar tiknar úr tilfarinum, tí man ikki ynskir, at hetta verður alment, tá verkætlanin verður boðin út.

Ætlandi verður verkætlanin boðin út í fyrra hálvári í 2022, og kostnaðurin verður kendur, tá ið útboðið er av og útboðsvinnari funnin.

Frá 2018 til 2021 eru brúktar 7,1 mió. kr. til fyrireiking og projektering. Játtaðar eru 7 mió. kr. í 2022, umframt at óbrúkt játtan frá 2021 á 1,2 mió. kr. verður flutt til 2022. Landsverk mælir til, at útreiðslurnar fella soleiðis yvir ár: 25 mió. kr. í 2023, 25 mió. kr. í 2024 og 5,7 mió. kr. í 2025, men annars verður verkætlanin framd sambært veittari játtan í fíggjarlógini.

Talan er um 1.478 nýggjar fermetrar, sum skúlin fær við hesi verkætlanini. Øktu fermetrarnir fara at hava øktan rakstur við sær í mun til verandi støðu.

2.2. Umsitingarligar avleiðingar fyri land og kommunur

Mett verður ikki, at uppskotið ber í sær umsitingarligar avleiðingar fyri land og kommunu.

2.3. Avleiðingar fyri vinnuna

Uppskotið hevur jaligar avleiðingar fyri byggivinnuna.

2.4. Avleiðingar fyri umhvørvið

Uppskotið hevur ongar avleiðingar fyri umhvørvið.

2.5. Avleiðingar fyri serstøk øki í landinum

Útbyggingin fer at hava eina jaliga ávirkan á virkseimið á staðnum, bæði í byggitíðarskeiðnum og ikki minst, tá um- og útbyggingin verður liðug.

2.6. Avleiðingar fyri ávísar samfelagsbólkar ella felagsskapir

Uppskotið hevur ongar avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Uppskotið hevur ongar avleiðingar fyri nakrar millumtjóðasáttmálar.

2.8. Tvørgangandi millumtjóðasáttmálar

Uppskotið hevur ongar avleiðingar fyri tvørgangandi millumtjóðasáttmálar.

2.9. Markaforðingar

Upps kotið hefur ongar kendar markaðforðingar við sær.

2.10. Revsing, fyrisitingarligar sektir, pantiheimildir ella onnur størri inntriv

Lógaruppskotið hefur ongar ásetingar um revsing, útpanting, sektir ella onnur størri inntriv.

2.11. Skattir og avgjöld

Lógaruppskotið hefur ongar ásetingar um skattir ella avgjöld.

2.12. Gjöld

Lógaruppskotið hefur ongar ásetingar um gjöld.

2.13. Áleggur lógaruppskotið líkamligum ella lögfrøðiligum persónum skyldur?

Lógaruppskotið áleggur ikki fólki skyldur.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Lógaruppskotið heimilar landsstýrismanninum at nýta upp til 71 mió. kr. til at um- og útbyggja miðnámsskúlan á Kambsdali. Tað er Landsverk, ið vegna landsstýrismannin, sum fær verkætlanina og játtanina at umsita.

2.15. Gevur lógaruppskotið almennum myndugleikum atgongd til privata ogn?

Lógaruppskotið gevur ikki almennum myndugleikum atgongd til privata ogn.

2.16. Hevur lógaruppskotið aðrar avleiðingar?

Lógaruppskotið hefur ikki aðrar avleiðingar.

2.17. Talvan: Yvirlit yvir avleiðingarnar av lógaruppskotinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggarligar ella búskaparligar avleiðingar	Ja	Nei	Ja	Nei	Ja
Umsitingarligar avleiðingar	Nei	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða	Nei	Nei	Nei	Nei	Nei

avtalur og reglur					
Sosíalar avleiðingar			Nei	Nei	

Kapittul 3. Serligar viðmerkingar

Til § 1

Í fyrsta stykki verður ásett heimild hjá landsstýrismanninum at skipa fyri, at miðnámskúlin á Kambsdali verður um- og útbygður. Talan er um triðja byggistig.

Ásett er í stk. 2, at byggiútreiðslurnar í mesta lagi kunnu verða 71 mió. kr.

Til § 2

Løgtingslógin fær gildi dagin eftir, at hon er kunngjørd. Lógin fer úr gildi 1. januar 2028, tá ið samtykta játtanarskeiðið er av, og umbyggingin og útbyggingin væntandi er liðug.

Uttanríkis- og mentamálaráðið, 4. mars 2022

Jenis av Rana
landsstýrismaður

/ Poul Geert Hansen

Yvirlit yvir fylgiskjøl:

Fylgiskjal 1: Hoyringarsvar frá miðnámskúlanum á Kambsdali

Fylgiskjal 2: Hoyringarsvar frá Landsverk

Fylgiskjal 3: Hoyringarsvar frá Fíggjarmálaráðnum

Fylgiskjal 4: Framløga um verkætlanina

Fylgiskjal 5: Projektuppskot

Fylgiskjal 6: Forprojekt